



سوال

(04) علم تجوید و قراءات

جواب

السلام علیکم ورحمۃ اللہ وبرکاتہ

علم تجوید و قراءات

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

علم تجوید و قراءات

طریقہ ادائیگی حرکات

حرکات جمع ہے حرکت کی عربی زبان میں زیر زبر پیش تین ہی حرکات ہیں وہ بھی صرف معروف طریقہ پر حالانکہ فارسی اور اسی قبیل کی دوسری زبانوں میں تین حرکات مذکورہ سے زائد حرکات مجملہ بھی ہوتی ہیں۔ مگر عربی میں خاص معروف ہی حرکت ہوتی ہے۔ تو پاکستان میں بہت سے حضرات جو قرآن کریم کی تعلیم میں مشغول ہیں۔ چاہے وہ مفسر ہوں۔ یا مترجم علاوہ قراء کرام کے سب ہی تقریباً حرکات کو مجملہ ہی پڑھتے ہیں۔ چونکہ متحدہ ہندوستان میں پہلے فارسی دانوں اور ترکوں کی پٹھانوں کی حکومت رہی۔ اور بعد میں ایک عرصہ سے لشکری زبان یعنی اردو کا رواج عام ہو گیا۔ جو کہ مختلف زبانوں کا مجموعہ تھی۔ اس طرح ہندوستان متحدہ میں عربی حکومت نہ ہونے کی وجہ سے اور بعض ممالک عجم (جہاں اب عربی بولی جاتی ہے۔ اور عرب کہلاتے ہیں۔) وہاں بھی عجم کے اختلاط کی وجہ سے حرکات کی ادائیگی میں مجموعیت پائی جاتی ہے۔ اور اس طرح سے یہ مجملہ ادائیگی کا طریقہ عام ہو کر نہ صرف عوام میں بلکہ خواص اور اچھے خاصے لکھے پڑھے لوگوں میں بھی پھیل گیا۔ اور وہ غلطی اب جزو لاینفک ہو کر معروف ادائیگی کو بھی غلط سمجھا جانے لگا۔ اور یہ غلطی جو دراصل صحیح طریقہ ادائیگی تھا۔ مشفقوہ ہوتا چلا گیا اور ہوتا جا رہا ہے۔ خصوصاً ان علاقوں میں جہاں علم کی قلت اور فقہان ہے۔ وہاں نہ تو صرف ان حرکات ہی کو بلکہ "ی" و "ساکن" کو بھی بہت ہی عجیب طریقے سے ادا کرنا شروع کر دیا ہے۔ ان مدارس عربیہ میں یہ غلطی بہت پائی جاتی ہے۔ جہاں اکثر کتب صرف نحو منطق فلسفہ وغیرہ فارسی زبان میں پڑھائی جاتی ہے۔

حرکت زیر زبر پیش جنہیں عربی میں بالترتیب فتح یا نصب جریا کسرہ۔ ضمہ یا رفع کہا جاتا ہے۔ ایک فتح ادھے الف کے برابر اور ایک کسرہ آدھی ی کے برابر اور ایک ضمہ آدھے واو کے برابر ہوتا ہے۔ بالفاظ دیگر دو زبر مساوی ہے۔ ایک "الف" دو زبر مساوی ایک "ی" اور دو پیش مساوی ہے۔ ایک واو کے

طریقہ ادا

فتح کو جب کھینچا جائے تو الف بن جائے اسی طرح ضمہ اور کسرہ کھینچا جائے تو واو اور ی بن جائے۔ یعنی فتح کی ادائیگی میں انفتاح مم اور آواز میں بھی انفتاح رہے۔ کسرہ ساتھ انخفاض فم اور صوت میں بھی اسی طرح ضمہ کے ساتھ انضمام فم اور صوت لازمی ہے الف کی ادائیگی میں آواز میں ذرا بھی انضمام یا انخفاض ہو جائے تو اس فیم میں کسرہ یا ضمہ کی مشابہت پائی جائے گی۔

جیسا کہ مشاہدہ کیا گیا ہے کہ بعض حضرات الف کو جب صرف مرقق کے ساتھ آجائے۔ تو اس کی ترقیق میں اتنا غلو کرتے ہیں کہ وہ الف مشابہ امالہ صغریٰ کے ہو جاتا ہے اور اس طرح امالہ صغریٰ اختلاس وغیرہ اور الف مرقق کا فرق مشکل ہو جاتا ہے الف کی ترقیق میں انفتاح فم اور صوت ہو تو الف بالکل ٹھیک اور صحیح طریقہ پر ادا ہو جائے گا۔ اسی طرح الف مضخم کی ادائے کی میں ان حروف مضخم کو اور الف کو اتنا موٹا کیا جاتا ہے کہ جس سے حرف کی ادائیگی میں ولاو کی بو آجاتی ہے۔ اور اکثر تو بے چارے ہونٹوں سے کام لیتے ہیں۔ اور پھر صفت استعلاء اور اطباق کا خیال رکھا ہی نہیں جاتا ہے۔ اور ہر حرف مضخم کو یکساں موٹا پڑھتے ہیں۔ ق خ را وغیرہ کو بھی اتنا ہی پر کیا جاتا ہے۔ جتنا خاص ض کو اس طرح حرف میں اپنی مقدار سے بڑھ کر موٹا پا آ جاتا ہے۔ جو حروف کی خوبصورتی کو بیگاڑ دیتی ہے۔ یعنی ایف کی تفخیم میں ان حروف مضخم کی صفات کا خیال رکھ کر ادا کیا جائے تو الف پر اور خوبصورت ادا ہوگا۔ کسرہ کی ادائیگی میں جب مجھول پڑھا جائے۔ تو وہ سر سے سے ہی غلط پڑھا گیا۔ جب صحیح انخفاض نہ ہو معمولی سی الف اور فتح کی بو آتی شروع ہو جاتی ہے۔ اس لئے ہی باوجود یہ کہ مجبورہ ہے مگر پھر بھی اس کی آواز میں ذرا پستی ہوتی ہے کہ سکون میں ہو۔ ضمہ کی ادائیگی میں ہونٹوں کو گول کرنا چاہیے۔ اسی طرح اسے مجھول پڑھنا تو اصل کے خلاف ہے اکثر مشاہدے میں آیا کہ بعض واو مدہ کی ادائیگی میں ہونٹوں کو بعد میں گول کرتے نہیں اسی طرح درمیان میں عجیب سی آواز او پیدا ہوتی ہے۔ جو صرف سماع پر ہی اور ادا پر ہی موقوف ہے۔ الفاظ میں نقشہ کھینچنا انتہائی مشکل ہے۔ چونکہ یہ تمام علم تجوید سماع اور ادا پر موقوف ہے۔ اسی لیے اس قسم کی ادائیگی تو استاد مشاق کے پڑھنے اور اس کے بعد سماع پر موقوف ہے۔ اس لئے اسی قسم کی ادائیگیوں کو بغیر کسی مشاق قاری مقری سے سنے سمجھ میں آنا بہت محال ہے۔

حروف مضخم کی تفخیم کے درجات۔

حروف مضخم کی تعداد کل دس ہے۔ جن میں سے سات حروف کی تفخیم تو لازمی ہے۔ اور تین حروف کی تفخیم عارضی ہے۔ یعنی سات حروف نحص ضبط قط میں مستقل تفخیم ہے جب کہ تین حروف الف لام را میں عارضی تفخیم ہے اس طرح تفخیم کی ادائیگی دو طریق پر ہے۔

1- حروف کی ذاتی تفخیم

2- حروف کی حرکاتی تفخیم

ذاتی طور پر سب سے زیادہ موٹا لفظ اللہ کا لام پڑھا جائے گا۔ جب کہ لام سے ما قبل حرف مفتوح یا مضموم ہو جیسے عند اللہ۔ اور لعنۃ اللہ۔ اور اگر مکسور ہو تو تو باریک پڑھا جائے گا۔ جیسے بسم اللہ۔

لفظ اللہ کی لام کے سوا باقی تمام روایت محض میں باریک ہی پڑھے جائیں گے باقی قواعد علم قرأت کے ضمن میں لکھے جائیں گے۔

اس مذکورہ لام کے علاوہ حروف میں سب سے زیادہ طاہر پڑھی جائے گی۔ اس کے بعد غاض ص چونکہ ان مذکورہ چار حروف میں تفخیم کی قوت صفت لازمہ متضادہ کے لحاظ سے زیادہ ہے اس لئے یہ حروف ذاتی طور پر بقیہ سے زیادہ پڑھے جائیں گے۔ ان چاروں حروف کے بعد سب سے زیادہ تفخیم کی ہے۔ اور پھر خ اور حا کی سب سے کم تفخیم ذاتی طور پر "را" کی ہوگی الف تو جس حرف مضخم کے ساتھ آنے کا اسی طرح موٹا ہوگا۔ اسی طرح حرکات کی وجہ سے حروف مضخم پانچ درجات پر موقوف ہے جس حرف کے ساتھ الف ہو وہ سب سے زیادہ موٹا ہوگا۔ جیسے



- **قالو۔ قال۔ نال۔ اَنفَال** یعنی اعلیٰ درجہ تعظیم اس کے بعد اس حرف کی تعظیم ہوگی۔ جس پر زبر ہو۔ جیسے ظلمو۔ انطلقو۔ وغیرہ اس کے بعد اس حرف کی تعظیم ہوگی۔ جس پر ضمہ ہو۔ قلوبُ بُم مَرَضٌ وغیرہ ان سے کم موٹا حرف جب پڑھا جائے گا۔ جب کہ حرف کسرہ ہو۔ جیسے مُنْتَظِمِین۔ نَحِیل۔ وغیرہ اور سب سے کم درجہ کی تعظیم جب ہوگی جب کہ یہ حروف ساکن ہوں۔ جیسے اَطْفِیْثَہ۔ اَنظَمَ وغیرہ۔

ان تعظیم درجہ کا جب خیال رکھا جاتا ہے۔ تو حروف اتنی مقدار اور درجات سے زائد مضم ہو کر ماقبل مابعد کو مضم کر دیتا ہے۔ اور اسی حروف میں تعظیم بڑھ کر وہ واو کی آواز دینے لگ جاتا ہے۔ اور خواہواہ ایک حرف کی زیادہ ہو جاتی ہے۔ جو کسی طرح بھی درست نہیں ہے۔ یا پھر اسی طرح ترقیق میں مبالغہ سے کام لیا جائے۔ تب تو حروف بھی بگڑ جاتے ہیں۔ اور ام لے پیدا ہونے شروع ہو جاتے ہیں۔ وہ کسی طرح بھی جائز نہیں ہے۔

مندرجہ بالا کیفیات کا تعلق محض استاذ فن کے ادا پر موقوف ہے اب صفات عارضہ کا بیان شروع ہو جاتا ہے۔ جو کہ صرف امام ابو حفص سلمان بن مغیرہ الاسدی کی روایت سے متعلق ہیں۔ یہ صفات صرف آٹھ حروف میں پائی جاتی ہیں۔ جن کا مجموعہ او۔ یر۔ ملان۔ ہے ان حروف کی صفت ادا نہ ہو تو صرف کراہت ہوتی ہے۔ مگر بہت سے حضرات آج کل ان صفات میں ڈوبے ہوئے ہیں۔ کہ جہاں نون کا اخفا ادا نہ ہو۔ اور یا الف کا مد لین فوراً فتویٰ جڑھیتے ہیں کہ غلط پڑھ رہا ہے۔ اور اگر صفات ملازمہ میں کسی صفت کی ادائے گی نہ ہو تو اس کا علم ہی نہیں ہے۔

ہمزہ کا بیان

تمام قرآن مجید میں ہمزہ چار قسم پر ہے۔

1۔ ہمزہ محققہ

2۔ ہمزہ مسملہ

3۔ ہمزہ مبدلہ

4۔ ہمزہ منقولہ

1، ہمزہ محققہ وہ ہمزہ جو لپنے مخرج سے یعنی (اقصیٰ حلق) معہ صفات لازمہ کے ادا کیا اور صفت شدت کا غلبہ رہے اس کو ہمزہ محققہ کہتے ہیں۔

2۔ ہمزہ مسملہ۔ وہ ہمزہ ہے جو الف اور ہمزہ کے درمیان والی آواز سے پڑھا جائے نہ ہی مکمل ہمزہ ہو اور نہ مکمل لف ہو۔

3۔ ہمزہ مبدلہ وہ ہمزہ جو بالکل الف سے بدل کر پڑھا جائے۔

4۔ ہمزہ منقولہ! وہ ہمزہ جسے نقل کر کے پڑھا جائے۔

تمام قرآن مجید میں جہاں بھی دو متحرک ہمزے قطعی ایک کلمہ میں جمع ہوں۔ اور کوئی سا بھی ہمزہ وصلی نہ ہو۔ اور دونوں ہمزے خوب تحقیق سے پڑھے جاتے ہیں۔ اور دونوں ہمزوں کو لپنے مخرج سے اور صفات کے ساتھ ادا کریں۔ تو یہی ہمزہ محققہ ہوگا۔ جیسے **نَحْمُ اَنْتُمْ** جہاں دو ہمزے جمع ہوں اور دونوں قطعی ہوں۔ تو تمام قرآن مجید میں ایک جگہ چوبیسویں پارے میں ایسی ہے کہ اس کلمے کے دوسرے ہمزے کو تسہیل سے پڑھتے ہیں۔ **اَنْجَمِیْ**



نون جب مشدد ہو تو اس میں غنہ ہوتا ہے۔ غنہ کے متعلق کافی بحث پچھلے شمارے میں کر چکا ہوں۔ اب نون ساکن اور تنوین کا بیان شروع ہوتا ہے۔ تنوین 2 زبردو 2 زیر اور دو 2 پیش کو کہتے ہیں۔ جس کی آواز نون ساکن کی طرح ہوتی ہے۔ یہ حرکت صرف عربی زبان میں مستعمل ہے۔ ہاں البتہ اردو زبان میں صرف انہی جگہوں پر تنوین کا استعمال ہوتا ہے۔ جہاں کلمات کو عربی سے اردو میں ڈھالا گیا ہے۔ جیسے نسل بعد نسل وغیرہ۔

جن حروف پر حرکت تنوین ہو اس حرف کو منون کہتے ہیں۔

تنوین اور نون ساکن کا فرق

نون ساکن	تنوین
1 نون ساکن کی مخصوص شکل ہے۔	1 اس کی کوئی خاص شکل نہیں ہے۔
2 یہ درمیان اور اخیر میں آتا ہے۔ ہاں البتہ ابتدائے کلام میں ناممکن ہے۔	2 یہ درمیان کلام میں نہیں آسکتا ہے۔ بلکہ کلمہ کے آخر میں ہوتا ہے
3 یہ وصل و وقف میں ثابت رہتا ہے۔	3 یہ کلمہ ہر وقف کی حالت میں گر جاتا ہے۔ یا پھر بدل دیا جاتا ہے۔

تنوین کی قسمیں

1۔ تمکن 2۔ مقابلہ 3۔ عوض 4۔ مناسبت 5۔ ترنم

تمکن۔ جو منصرف اسموں پر لفظاً یا تقدیراً آتی ہے۔ **ہی**۔ وغیرہ

مقابلہ۔ جو نون کے مقابلے پر آوے مثلاً مسلمات وغیرہ

عوض۔ جو کسی کلمہ کے بدلے میں آوے۔ **لنفتا**

مناسبت۔ جو کسی کی مناسبت میں ہوئے۔ جیسے سلسلہ کی تنوین

أَعْلَالاً۔ کی مناسبت سے ہے۔

ترنم۔ وہ تنوین جو اشعار کے آخر میں ترنم کے لئے پڑھا جائے۔ **لقد اصاباً**

تنوین اور نون ساکن کے چار حال ہیں۔

1۔ اظہار 2۔ ادغام 3۔ اخفاء 4۔ انقلاب



قبل ازاں کہ نون ساکن یا تنوین کے حال پر بحث ہو ان اقسام کی ذات سے باخبر کرنا ہوں کہ اظہار سے مراد کیا ہے۔ وغیرہ

اظہار

حروف کو اپنے مخرج سے مع صفات کے ادا کرنا جس کی صورت واضح او بین رہے۔

ادغام

ایک حرف ساکن یا متحرک کو دوسرے حرف میں اس طرح داخل کرنا کہاں پر تشدید پیدا ہو جائے کہ دونوں حروف کی آواز ایک ہو جائے یا مدغم کی آواز کا کچھ حصہ باقی رہے یہ صرف ادغام ناقص میں ہوتا ہے۔

انحاء

یہ حالت صرف تنوین اور نون ساکن کی ہے۔ یعنی ان کی آواز کوناک میں پھسپھیا جاتا ہے۔ تو یوں تعریف ہے۔

الانحاء حائزہ بین الاظہار والادغام

وہ حالت ہے جو اظہار اور ادغام کی درمیانی حالت ہو۔

اقلاب

ایک حرف کی جگہ دوسرا پڑنا۔

الاظہار

جب حرف نون ساکن یا تنوین کے بعد حرف حلقی میں سے کوئی حرف آوے تو ہاں اظہار ہوگا جیسے غنہ۔

حَامِدٌ إِذَا حَسَدَ - أَنْفَمْتُ - أَبْجَزُ - غَمِيرٌ

یاد رہے اظہار ہونے کے باوجود بھی نون ساکن یا تنوین کی آواز ناک میں معمولی سی ضرور بالضرور جائے گی۔ اگر اس آواز کوناک میں نہ لے جایا گیا۔ تو یقیناً نون ساکن یا تنوین اور حرف حلقی کے درمیان سکتہ پیدا ہو جائے گا۔ اس سکتے سے بچانے کے لئے غنہ آئی کی ضرورت ہوگی۔

اظہار کی وجہ یہ ہے نون اور حلقی حروف میں کافی فاصلہ ہے۔ نون میں متوسط اور مذلقہ کی صفت اور اسی طرح اس کی ادائیگی میں زبان کی نوک اور کنارے کا تعلق جہاں سے حروف آسانی سے ادا ہو جاتا ہے۔ جب کہ حلق سے ادائیگی بہت محال ہے۔ تو اس لئے کہ کہیں ادغام نہ ہو جائیں۔ ان پر اظہار کیا جاتا ہے۔ جو کہ اصل ہے۔ جب کہ ادغام اور انحاء وغیرہ نقل کی چیز ہے۔



بعض نے الف کو حروفِ حلقی میں گنا ہے۔ جیسا کہ امام فراء کا مذہب ہے۔ اس طرح سیویہ اور شاطبی نے حرفِ طقی ساتھ ساتھ گئے ہیں۔ الف چونکہ خود ساکن ہوتا ہے۔ اس لئے اس کا بیان یہاں درست نہیں۔ وہ تنوین یا نون ساکن کے بعد آ ہی نہیں سکتا ہے۔

اور بعض حروفِ حلقی کی تعداد سات بتلاتے ہیں۔ مگر۔ غ۔ خ۔ جب کہ تنوین یا نون ساکن کے بعد آویں تو وہاں بھی انشاء کرتے ہیں۔ اس کو امام یزید بن رومان نے اختیار کیا ہے۔ انہوں نے لکھا ہے۔ غ۔ خ۔ چونکہ "ق" کے مخرج کے قریب سے نکلے ہیں چونکہ آق سے پہلے کون پر غنا ہوتا ہے۔ اس لئے اس "ن" ساکن "پر بھی ہوگا جو کہ غ۔ خ۔ کے قبل ہوگی۔ مگر ہم جمہور کے مذہب کے مطابق ادا لے رکھیں گے۔

الادغام

نون ساکن یا تنوین کے بعد حروف "یرطون" میں سے کوئی حرف آوے۔ تو ادغام ہوتا ہے۔ ہاں البتہ ان بچھ حروف میں سے چار میں ادغام تام ہوگا۔ اور باقی میں ادغام ناقص ہوگا۔ "ی" و "و" میں ادغام ناقص ہوگا۔ بلکہ بالغتہ ہوگا۔ اسی طرح۔ ل۔ م۔ ن۔ ر۔ میں ادغام تام ہوگا۔ ہاں فرق اتنا ہے۔ ل۔ ر۔ میں ادغام ب بالغتہ اور بلا غنہ دونوں جائز ہے جب کہ ن۔ م۔ میں ادغام ب بالغتہ ہوگا۔ اور ل۔ ر۔ میں بلا غنہ ہوگا۔ آجکل یہی طریقہ رائج ہے۔

محققین نے لکھا ہے کہ ل۔ ر۔ سے ما قبل ن ساکن یا تنوین آئے اور وہ نون ساکن لکھی ہوئی ہو۔ اور دوسرے حرف سے فصل میں ہو۔ جیسے۔ فان لم غیر مرسوم اور موصول کی مثال ایسی ہے جیسے فالم جو درحقیقت فان لم ہے مگر لکھا ہوا نہیں ہے۔ تو اس میں ادغام بالغتہ بھی جائز ہے۔ جب کہ مضطوع مرسوم ہو۔ "نون" ساکن مرسوم مضطوع سے بعد ل۔ ط۔ آوے تو غنہ ہوتا ہے۔ اور ادغام ناقص ہوگا۔ اس طریقے سے تمام حروفِ یرطون میں سے چار ہیں۔ (و۔ ی۔ ل۔ ر) ادغام ناقص ہوگا۔ اور ن۔ م میں ادغام تام ہوگا۔ مثلاً

من یومن من وال من ربہ من لدنہ من نشاء من ماء

بعض نے اختلاف کیا ہے۔ اور وہ کہتے ہیں کہ ن م میں بھی ادغام ناقص ہوتا ہے۔ چونکہ ن م کے قبل تنوین یا نون ساکن ہے۔ مگر وہ یہ نہیں سوچتے کہ حروفِ یرطون میں سے ن م میں ادغام ہونا اس بات کی کوئی دلیل نہیں ہے۔ کہ وہاں جب ادغام ہو۔ وہ ادغام ناقص ہی ہو۔ بلکہ ن م میں تمام صفات یکساں نہیں۔ دوسرے حروف کا اس کے مثل میں ادغام ہی نام ہوتا ہے۔ اس لئے ن کا ادغام تو "لنا م" ہوگا۔ اور چونکہ م تمام صفات میں اس کے ہم پلہ ہے۔ اس لئے اس میں بھی ادغام تام ہوگا۔

ادغام تام

وہ ادغام ہوتا ہے کہ مدغم اس طرح مدغم فیہ میں داخل ہو جائے کہ مدغم کی کوئی آواز باقی نہ رہے۔ بلکہ مدغم فیہ کی آواز واضح ہو۔ اور اس پر تشدید پیدا ہو جائے۔ من نصرین

ادغام ناقص

جس میں مدغم کی آواز مکمل طور پر مدغم فیہ میں داخل نہ ہو جائے بلکہ کچھ اپنی آواز کا اثر باقی رہے۔ جیسے۔ من یومن

تمام قرآن مجید میں اس یرطون کے قاعدے کے تحت چار الفاظ میں ادغام نہیں ہوتا ہے۔ لوجہ اسل کہ اس ادغام کے لئے شرط ہے کہ حرفِ یرطون اور نون ساکن یا تنوین جدا جدا کلموں میں ہوں مگر یہاں ایک ہی کلمہ میں ہے۔ ادغام کرنے سے مطلب یوں ہوتا ہے۔ کہ حرف میں خفت پیدا کی جائے تو الفاظ کی ہیئت بالکل بگڑا جائیں گے۔ اور دوسرے محققین اہل ادا نے اس میں اظہار کیا ہے۔ وہ الفاظ یہ ہیں۔ قنوان۔ بنیان۔ صنوان۔ دنیا۔ سورہ قیامہ میں اظہار ہونا لوجہ سکتہ کے ہے۔

سورۃ یسین والقرآن الحکیم اورن والقلم میں بھی ہمارے ہاں اظہار سے پڑھنے کا طریقہ اب چونکہ۔۔۔ یہ مشہور ہو چکا ہے۔ قریباً ادغام سے پڑھنے کا طریقہ معدوم ہو چکا ہے اس لئے اسانہذہ کرام فن کو چلیے۔ ادغام سے بھی پڑھایا کریں۔ یہ ادغام اس طرح پر ہوگا۔ کہ اگر ہم حروف مقطعات کو جدا جدا کریں۔ یسین۔ نون۔ اس طریقہ سے نون ساکن کے بعد و متحرک آ رہا ہے۔ اور اس میں ادغام لازم ہے۔

الانفاء

تنوین یا نون ساکن کے بعد حروف اظہار یعنی حلقی حروف یر لون الف اور با نہ آویں۔ تو بقیہ پندرہ حروف آویں تو انفاء ہوتا ہے۔ وہ حروف یہ ہیں۔
1 ت 2 ث 3 ض 4 و 5 ذ 6 ز 7 س 8 ش 9 ص 10 ض 11 ط 12 ظ 13 ف 14 ق 15 ک۔ یعنی ادائیگی میں نون ساکن یا تنوین کی آواز مکمل طور سے مخزج کی بجائے ناک سے ادا ہو۔

الاقلاب

تنوین یا ساکن کے بعد حرف "با" آوے تو اس تنوین یا نون ساکن "میم" سے بدل کر پڑھتے ہیں۔ اس طرح ادائیگی پہلے دونوں ہونٹ مل جائیں۔ پھر غنہ ہو اور ان کے ہونٹ کھل جائیں۔ او ہونٹ کو مضبوط نہ رکھنا چاہیے۔ اس سے حروف صاف واضح ادا ہوگا۔ اب مزید مثالیں لکھتا ہوں تاکہ ان چاروں حال کو سمجھنے میں آسانی پیدا ہو جائے۔

اظہار

عربی۔ تنزیل سے کا پی کرنی ہے۔

اقلاب

نون ساکن یا تنوین اظہار کو مظہرہ نون "ساکن یا تنوین" انخفا کو مخفی۔ نون ساکن یا تنوین ادغام کو مدغمہ اور نون ساکن یا تنوین اقلاب کو منقلبہ کہتے ہیں۔

میم کے احکام

میم جب مشد ہوگی تو اس میں "ن" "مشد کی طرح غنہ ہوگا۔ غنہ کی صحیح مقدار ایک الف ہے الف کی صحیح مقدار کا اندازہ محض اسانہذہ فن جو مشاق ہوں ان کے پڑھنے پر موقوف ہے جس طرح استاذ فن پڑھے جس تلاوت کے درجہ میں پڑھے۔ اسی طرح الف کی مقدار بھی کم زیادہ ہوگی۔ جب ترتیل میں پڑھے گا تو الف کی مقدار علیحدہ ہے۔ حدود میں اور تدویر میں اور ہوگی الف کی مقدار کو انگلیوں کے کھلنے اور بند ہونے سے سمجھنا مشکل ہے نا معلوم انگلی ترتیل میں کتنی تیزی سے کھلے جب حد تدویر میں آہستہ اس لئے بہتر صورت یہی ہے۔ کہ الف کی مقدار کو مشاق استاذ کے پڑھنے پر محمول کرے اور جو مشاق ہوگا۔ وہ یقیناً صحیح الف کی مقدار کا مکلف ہوگا۔ اور اس ماہر کے پڑھنے اور مقدار جو ماہر ہی خوب سمجھیں گے باقی رہا۔ میم ساکن کے تین حال ہیں۔

1۔ ادغام۔ 2۔ انفاء۔ 3۔ اظہار

الادغام -

جب میم ساکن ہو اس کے بعد بھی میم متحرک ہو تو اس ساکن میم کو اس متحرک میم میں ادغام کر دیں گے۔ اور اسی طرح سے دونوں میم مل کر ایک میم مشدود بن جائیگی اور اس پر غنہ ہوگا۔

الانخفاء

میم ساکن ہو اس کے بعد متحرک ہو تو میم کو انخفاء سے پڑھیں گے۔ مثلاً **واہم بخارجین**

الاظہار -

میم ساکن کے بعد میم یاب کے علاوہ جتنے بھی حروف آئیں۔ سب حروف اظہار ہوں گے۔

ہاں البتہ بعض کتب میں دیکھا گیا ہے۔ کہ وہ حروف شفوی میں انخفاء کرتے ہیں یعنی جب میم کے بعد حروف شفوی آئے تو انخفاء کرتے ہیں۔ یا صلہ کرتے یا گونہ حرکت دیتے ہیں۔ اور اس طرح سے پڑھنا کسی معتبر سے ثابت نہیں ہے۔ البتہ بعض پھوٹے رسائل میں ہے۔ ہاں البتہ میم کے ساکن کے "ب" "آ" سے انخفاء نہ کرنا تو بعض ضعیف روایات سے ثابت ہے۔ اسی طرح میم ساکن کے کوئی حرف متحرک آوے تو سب سے قراء میں بعض قراء نے تو صلہ سے میم کو پڑھا ہے۔ مگر میم کے بعد واو آوے تو کسی نے انخفاء نہیں کیا ہے۔ نہ ہی کسی نے گونہ حرکت دی ہے۔ اس لئے عوام میں "لوف" کا قاعدہ مشہور ہے وہ صرف غلط عوام ہے ورنہ محققین کے نزدیک سر سے ہی غلط ہے۔

راکابیان -

رجب متحرک ہوگی تو مفتوح و مضموم حالت میں مضخم پڑھا جائے گا۔ اور مکسور ہونے کی حالت میں راتر تین سے پڑھی جائیگی اور راجو مشدود ہوگی۔ وہ اپنی حرکت کے مطابق پڑھی جائے گی۔ یعنی را پہلی دوسری کے تابع ہوگی۔ جیسے۔ دربی۔ شر او غیرہ پہلی مثال دونوں را باریک اور دوسری مثال میں ر مضخم ہوگی۔ ہاں البتہ ر ساکن ہو تو اس کی مختلف حالتیں ہوں گی۔

1- جب ر ساکن ہو تو اس کے ماقبل کی حرکت کے مطابق پڑھیں گے یعنی اسے ماقبل مفتوح و مضموم ہو تو را پر اور مکسور ہو تو را باریک ہوگی۔ ترتیلاً۔ ارکضوا۔ تنذر

2- جب ر ساکن ہو اور اس کا ماقبل بھی ساکن ہو تو اس راکو بھی ماقبل کی حرکت کے مطابق پڑھیں گے۔ جیسے۔ والعصر۔ خسر مگر یہ حالت وقف کی ہی صورت میں پیدا ہوا کرتی ہے۔ مثلاً اور موخر کے ماقبل مضموم ہے۔ تو اب ان دونوں راکو پر یعنی منہ بھر کر ادا کریں گے۔ اسی جب راکا ماقبل ساکن اور اس کا ماقبل ساکن اس سے قبل حرف پر کسرہ ہو تو راکو باریک پڑھیں گے جیسے۔

حجیرہاں وقف کی صورت میں ر ساکن ماقبل ج ساکن اور حاکسور ہے۔ اسی طرح "ح" "حی" کی حرکت کسرہ کے مطابق باریک پڑھی جائے گی۔ بہت سی مساجد کے آئمہ کرام جب ان صورتوں کو پڑھتے ہیں تو واقف کی حالت میں راکو ذرا بھی بولنے نہیں دیتے ہیں۔ جس سے ایک پورا حرف کا حرف ہی غائب ہو جاتا ہے۔ یعنی والعصر کی بجائے والعصر ہو کر رہ جاتی ہے۔ جس سے یقینی طور پر لفظ کے معنی بدل جاتے ہیں یا کوئی مہمل نے معنی کلمہ بن کر رہ جاتا ہے۔ اور اس طرح جلنے والے کی نماز ہی جاتی رہتی ہے۔ چونکہ ہمارے ہاں قرآن کی قراءت کے علم اور تجوید کو بعض محتاط حضرات (جو کہ ضرورت سے زیادہ سنت کے حامل ہیں) وہ بدعت قرار دیتے ہیں۔ اس طرح سے یہ بات عوام میں پھیل کر اب اس فریضہ کو ختم کرنے کے کوشاں ہیں۔ حالانکہ تجوید کے خلاف قرآن مجید پڑھنے والا باوجود مکلف ہونے کے اسے نہ پڑھے تو حق تعالیٰ جل شانہ کی ناراضگی کے مستحق ہیں۔ اس ذات بابرکات کی



خفلی کسی بڑے سے بڑے نبی کی برداشت سے باہر ہے۔ کجا آجکل کا مسلمان مجھ سا بد عمل اور گناہگار اور جو حضرات منکر تجوید ہیں۔ اور بدعت قرار دیتے ہیں وہ یقیناً قرآن مجید کی آیت ورتلہ ترتیلا کو سمجھے ہی نہیں ہیں۔ اور ایمان کی خیر منائیں۔ اس لئے قرآن مجید کی تلاوت نہایت ہی احتیاط سے خوب حروف کو سنوار سنوار کر ہونی چاہیے۔

راکی صفت جہر اور تکرار کا بہت خیال رکھنا چاہیے۔ جس سے راکی آواز بہت صاف اور واضح ادا ہوگی۔

3۔ جب راساکن ہو ماقبل ساکن "می" ہو تو وہ راہر حالت میں باریک پڑھی جائیگی یہ حالت بھی وقف کی صورت میں پیدا ہوگی۔ مثلاً

لاخیر قدیر

4۔ ساکن راسے ماقبل کسرہ عارضی یا ہمزه وصلی ہو تو وہ را بھی پُر پڑھی جائیگی۔ جیسے

اِنَّ اَرْثَمَ - اَم اَرْتَا لُوَا - رَبِّ اَرْجُون - اَرْجِي - وغیرہ

5۔ ساکن را کے بعد حرف مستقلیہ آوے تو۔۔ استعلاء کی صفت کو اس حرف مستقلیہ میں قائم رکھنے کے لئے اس راساکن کو بھی پُر پڑھتے ہیں۔ مثلاً، **مِرْصَادٌ - فَرَقَهُ** مکر فرق کی را میں خلف ہے۔ بعض کی رائے میں پُر ہے۔ بوجہ قاعدہ مذکورہ اور بعض کی رائے میں باریک ہے بوجہ "ق" کے کسرہ کے اب اس کی تفخیم خود ہی بہت کم ہے۔ اس لئے وہ کس طرح دوسرے حرف کو مضخم کر سکے گا۔ بہر حال جس سے جیسے بنے پڑھ لے کیونکہ را کی تفخیم و ترقیق کا تعلق محض صفت عارضہ سے ہے۔

اب ان جگہوں کی نشاندہی کی جاتی ہے۔ جو قاعدہ نمبر 4 نمبر 5 کے تحت میں آرہے ہیں۔ کسرہ عارضی ہمزه وصلی والے راآت۔

اِنَّ اَرْثَمَ (دو بار پ 7 ماندہ ع)

اَرْجِي (سورۃ فجر پ 3۔)

اَرْجُ (پ 19 نمل رکوع 3۔)

اَرْجُوا (پ 13 یوسف ع 1۔)

رَبِّ اَرْجُون (پ 18 مومنون)

رَبِّ اَرْحَمٰمَا (پ 15 اسراءیل ع 3)

حروف مستقلیہ والے

اِرْصَادًا (پ 11 توبہ ع 13)

مِرْصَادًا (پ 30)

لِبِاِرْصَادٍ (پ 30 سورہ فجر)

فَرَقَهُ۔ (پ 11 توبہ ع 15)

بَرَق (پ 19 شعراء ع 4)

قَرطاس (پ 7 انعام ع 1)

ان کے علاوہ قرآن مجید کے کئی کلمات کو رسم الخط کی مطابقت میں پڑھے جاتے ہیں۔ جو وہ درحقیقت باریک پڑھے جانے چاہیے۔ مگر اوزان اور فواصل برابر کرنے کے لئے ان کے آخری 'ی' کو گرا دیا جاتا ہے۔ اس طرح بحالت وقف انہیں پڑھانے کا رواج قائم ہو چکا ہے۔ حالانکہ اولیٰ و افضل طریقہ یہی ہے۔ کہ انہیں بحالت وقف پڑنے کیا جائے۔ بلکہ ترقیق سے اپنی اصلی کیفیت کے مطابق ادا ہو وہ کلمے یہ ہیں۔

فَأَسْر (پ 12 سورہ ہود ع 6)

إِذْ أُنزِر (پ 3 النجر)

6۔ رامالہ جو کہ تمام روایت سیدنا امام حفص میں ایک ہی جگہ ہے باریک پڑھی جائے گی۔ رامالہ کہتے ہیں۔ اس را کو جس پر امالہ کیا جائے۔ (امالہ کی تعریف پہلے تحریر کر چکا ہوں۔) وہ بارہویں سپارہ سورہ ہود ع 4 بسم اللہ مجرھا میں را کے الف پر امالہ ہے اس وجہ سے اس را کو باریک پڑھیں گے۔ امالہ کی ادائیگی نہایت ہی کوشش سے کرنی چاہیے۔ بعض حضرات امالہ صغریٰ اور کبریٰ میں فرق نہیں کر سکتے ہیں۔

7۔ رامرامہ موقوفہ بالروم۔ وہ را جس پر وقف بالروم کیا جائے۔ روم کہتے ہیں۔ کسی بھی حرف متحرک کے حرکت کے چوتھائی حصہ کو پڑھنا جب کہ اس پر وقف کیا جا رہا ہو۔ روم اتنی ہلکی آواز ہوتی ہے۔ جسے صرف قریب والے ہی سن سکتے ہیں۔ مگر بہرہ انسان نہ سن سکے گا۔ (باقی تفصیل باب الوقف میں بیان ہوگی۔) ایسی را پر چونکہ سکون پیدا نہیں ہوا اس لئے اس کو اس کی حرکت کے مطابق ہی پڑھیں گے یا درجے روم صرف کسرہ اور ضمہ پر ہوگا۔ فتح پر روم نہ ہوگا۔ اس طرح جب تنوین مکسور اور مضموم پر وقف بالروم کریں گے۔ تو ایک ہی حرکت پڑھیں گے۔ تنوین کی آواز پر روم نہ ہوگا۔ جیسے قدیر یا ضمیر وقف بالروم کی حالت میں قدیر 4/1 یا ضمیر 4/1

لام کا بیان

جب لفظ اللہ سے ما قبل حرف مفتوح یا مضموم ہو تو وہ لفظ اللہ کا لام مضخم پڑھا جائے گا۔ جیسے من اللہ۔ هو اللہ۔ ليعبد اللہ۔ واتقوا اللہ۔ جو مکسور ہو ما قبل اس لام کو اور تمام لاموں کو باریک ہی پڑھیں گے۔ مثلاً بسم اللہ۔ اعوز باللہ۔ الذین۔ الصلوٰۃ وغیرہ۔

اوی کا بیان

اوی ساکن ما قبل ان جیسی حرکت ہو یعنی الف ساکن ما قبل مفتوح سی ساکن ما قبل مکسور و ساکن ما قبل مضموم ہو ان کو مد کر کے پڑھیں گے۔ اگر ان کو اشباع سے نہیں پڑھیں تو الف زبر و پیش۔ بنکر رہ جائے گا۔ اس لیے اوی ساکن کی طبیعت اور ذات میں بھی مد ثابت ہوئی۔ اوی کی جو مقدار مد ہے۔ اسے مد اصلی۔ ذاتی تملیک طبعی۔ قصر کہتے ہیں۔ اور یہ مقدار بروقت ان کی ذات میں قائم رہے گی۔ ان کے علاوہ جو مقدار کھینچی جائے گی۔ اسے مد فرعی کہتے ہیں۔ وہ اصل ہی کی قسم ہے۔

مد فرعی

مد فرعی تمام قرآن میں دو طرح پیدا ہوتے ہیں۔



1- حرف مدہ کے بعد جب ہمزہ آئے۔

2- حرف مدہ کے بعد سکون ہو۔

1- الف۔ جب حرف مدہ کے بعد ہمزہ اور وہ ہمزہ اسی کلمہ میں متصل ہو تو اس مد کو مد متصل یا واجب کہیں گے۔

(ب)۔ جب حرف مدہ کے بعد ہمزہ دوسرے کلمہ میں ہو اسے مد منفصل کہیں گے۔

مد متصل :- ناء۔۔۔ نوء۔۔۔ پیتہ

مد منفصل :- اِنَّا اَعْطَيْنَاكَ الْكُوْثُرَ۔۔۔ الَّذِي اَطَعْتُمْ۔۔۔ اُمِرُوا بِاللّٰ

2- الف۔ جب حروف مدہ کے بعد سکون اصلی ہو اسے مد لازم کہیں گے۔

ب :- جب حروف مدہ کے بعد سکون عارضی ہو اسے مد عارض کہیں گے۔

تمام قرآن مجید میں مد لازم دو قسم پر ہیں۔

1- مخفف 2- مشتل

1- مخفف وہ مدود ہیں یعنی حروف مدہ کے بعد ساکن حروف مجزوم ہو۔

2- مشتل۔ حرف مدہ کے بعد حرف مشدہ ہو۔۔۔ مخفف اور مشتل مدود ایک تو کلمات قرآن میں ہوں گے۔ وہ لازم کلمی کہلائیں گے۔ اسی طرح جو حروف مقطعات میں ہوں گے۔ وہ مد لازم حرفی کہلائیں گے۔ جو مخفف ہوں گے وہ مد لازم۔۔۔ مخفف اور جو مشتل ہوں وہ مد لازم مشتل ہوں گے۔

جب کسی کلمہ قرآنی پر وقف کیا جاوے جب کہ حرف موقوفہ سے قبل حرف مدہ ہو وقف کی صورت میں چونکہ وہاں عارضی طور پر سکون پیدا ہو جاتا ہے۔ جس کی وجہ سے مد پیدا ہوگی۔ اس مد کو مد عارض و قفی کہیں گے۔ جب حرف لین کے بعد سکون پیدا ہو تو وہاں مد لین پیدا ہوگا۔ اگر سکون اصلی ہو تو مد لازم لین۔ اگر سکون عارضی ہو تو مد عارضی لین تمام کلمات قرآنی میں کوئی بھی مد لین لازم نہیں ہے۔ ہاں البتہ حروف مقطعات میں سے سورۃ مریم۔ سورۃ شوریٰ۔ کے، کہبعض حم عسق عینوں میں

(عین کو کھول دیا جائے تو ی لین کے بعد "ان" کا سکون اصلی ہے اس میں مد لازم لین ہے۔)

اس کے علاوہ تمام قرآن میں کوئی مد لازم لین نہیں ہے۔ کلمات قرآن میں صرف وقف کی حالت میں ہی مد عارض لین پیدا ہوتے ہیں۔

مد متصل :- نانشاء اللہ۔۔۔ لتنوءا۔۔۔ حنیآ

مد منفصل۔۔۔ وَذِكْرِيْ اَرَأَيْتُمْ۔۔۔ اَم اَرْتَابُوْا۔۔۔ اَم يَحْتَفُوْنَ

مد لازم کلمی مخفف :-۔۔۔ الفتن۔۔۔ یہ مد صرف اسی کلمہ میں جو سورۃ یونس پ 11 میں دو جگہ پر ہے۔

مد لازم کلمی مشتل :- انشأ جوتنی



مد لازم حرنی۔

مد حرنی حروف مقطعات میں پیدا ہوتے ہیں۔ کل تعداد حروف مقطعات کی چودہ ہے۔ جن کا مجموعہ نقص عسکم جی طاہران میں پہلے آٹھ حروف یعنی نقص عسکم تین حرنی ہیں۔ یعنی "نون" کو جب اس کے طریق پر رسم میں لائیں گے۔ تو یوں ہوگا۔ نون۔ اس میں وساکن محل مد ہوا۔ اور ن کا سکون اصلی سبب مد ہو۔ اس طرح قاف۔ صادر وغیرہ سب میں ایک محل مد اور ایک سبب موجود ہے۔ ان آٹھ حروف کے علاوہ باقی پانچ دو حرنی ہیں۔ ان میں محل ہے تو سبب نہیں۔ الف صرف تین حرنی ہے۔ جو محل اور سبب سے خالی ہے۔ اب اس طرح ہم جب ان حروف کو کھینچتے ہیں۔ تو ان میں حروف مدہ کے بعد جہاں سکون اصلی وہاں مخفف اور جہاں حرف مشدد پیدا ہو جائے۔ وہاں مد لازم حرنی مشتل ہوگا۔ مثلاً الم۔ کو لیجئے۔ الف لام میم لام میں الف محل م ساکن سبب ہے م ساکن کے بعد دوسری میم متحرک ہے۔ اب میم ساکن میم متحرک میں ادغام ہوگا۔ اور اس طرح سے متحرک پر تشدید پیدا ہوگئی۔ تو لام کے الف کے بعد میم مشدد ہوگئی۔ اس طرح لام کا مد لازم کلمی مشتل ہوا۔ اور میم کا مد لازم کلمی مخفف ہوا۔ بہت سوں کو ان مدوں میں مغالطہ رہ جاتا ہے۔ کہ وہ میم کو مشدد دیکھ کر میم کو مشتل کہہ دیتے ہیں۔ اس مغالطے سے بچنا ضروری ہے۔

مد لازم حرنی مخفف :- ال۔ ن۔ ص

مد لازم حرنی مشتل :- الم۔ المر

مد لازم لین :- عسق

مد عارض وقفی :- بکلہ بان۔۔۔۔۔ المنصیر۔۔۔۔۔ یلنمون

مد عارض لین :- الطؤل۔۔۔۔۔ لا اضیر

مندرجہ ذیل نقشہ سے امید ہے اچھی طرح سمجھ جائیں گے۔ اکثر طلبہ کو میں نے اسی طرح سمجھا کر تجربہ کیا ہے۔ کہ بہت جلد سمجھ جاتے ہیں۔

نقشہ مدات

جن مدود کا پہلے ذکر لکھ چکا ہوں۔ ان کے علاوہ بعض قراء نے مندرجہ ذیل مد کی قسمیں بھی بتائی ہیں۔

1- مد عوض۔ 2- مد بدل۔ 3- مد فرق۔ 4- مد تعظیم یا توحید۔ 5- مد نفی مبالغہ

1- مد عوض :- جب کسی کلمہ کا آخری الف ہو اور اس پر مفتوح تنوین ہو تو اس تنوین کو الف سے بدل کر کھینچ کر پڑھا جاتا ہے۔ تو اسے مد عوض کہتے ہیں۔ مثلاً۔ نعیر۔ قدیر وغیرہ۔

2- مد بدل :- جہاں دو ہمزے جمع ہوں۔ اور پہلا ہمزہ متحرک ثابت رکھ کر دوسرے ہمزہ ساکن کو پہلے ہمزہ کی حرکت کے مطابق حرف سے بدل کر پڑھتے ہیں۔ تو اس تبدیل حرف مد سے بدل کر پڑھنے کو مد بدل کہتے ہیں۔ مثلاً۔ امنو کو امنو۔ انان کو اینان

3- جہاں دو ہمزے جمع ہوں۔ پہلا ہمزہ استفہام دوسرا ہمزہ خبر کا ہو تو اس ہمزہ کو الف سے بدل کر پڑھتے ہیں۔ تو اسے مد فرق کہتے ہیں۔ (اور اسے ہمزہ کی تسہیل کے باب میں لکھا ہے۔) مثلاً اللہ کو اللہ وغیرہ۔

4- مد تعظیم یا توحیدی :- یہ مد صرف اللہ کی عظمت اور وحدانیت کو ثابت کرنے کی قراء نے غیر قرآن میں جائز لکھا ہے۔ اور اس کی مقدار سات الف مقدار ہے جیسے اذان میں۔ اللہ

اکبر۔ اللہ اکبر۔ لفظ اللہ پر۔

5- مد نفی یا مبالغہ :- یہ مد صرف شیخ القراء حضرت قاری حمزہ کوئی لافنی جنس کی وضاحت کے لئے مد کرتے ہیں۔ یہ ہوتا بھی لفظ لا پر ہے۔ یہ طیبہ کے طریق پر ہے۔ نہ کہ شاطیبہ کے۔

مد کے لغوی معنی۔

کھینچنا۔ اصطلاح قراء میں

اطالیہ الصوت بحرف من حروف المد

آواز کو حرف میں سے کسی حرف پر کھینچنا۔

تجربہ سے لکھا گیا ہے کہ اگر تمام مدود کے سمجھنے میں اگر مندرجہ ذیل نقشہ کو سمجھ لیا جائے۔ تو بہت آسانی پیدا ہو جاتی ہے۔

نقشہ۔

مقدار مد

مد کی مقدار میں تین حالتیں ہیں۔ 1۔ طول۔ 2۔ توسط۔ 3۔ قصر

1۔ طول کی مقدار میں کم از کم تین الف اور زیادہ سے زیادہ پانچ الف ہے۔

2۔ توسط کی مقدار طول کے مطابقت سے ہوگی۔ یعنی طول اگر تین الف ہے تو وسط دو الف طول چار الف کو توسط دو یا تین الف اگر طول پانچ الف ہے۔ تو توسط تین یا چار الف ہوگی۔

3۔ قصر کی مقدار ایک الف ہوگی۔ اگر اس سے بڑھ گئی۔ تو توسط یا طول اگر کم ہوگئی۔ تو حرکت بن کر رہ جائے گی۔

مد متصل میں طول اولیٰ ہے یعنی تین سے پانچ الف تک مگر جب کسی مد متصل پر وقت کیا جائے تو وہاں چونکہ دو قسم کے مد پیدا ہوں گے۔ ایک تو متصل دوسرا مد عارض و قفی پیدا ہوگا۔ تو اس صورت میں اسے توسط سے پڑھیں گے۔ اور توسط سے پڑھنا اولیٰ و افضل ہے۔

مد منفصل :- میں بھی طول اولیٰ ہے۔ مگر اس میں توسط اور قصر بھی جائز ہے۔ اس لئے قرآن میں جہاں بھی مد منفصل آئے۔ اگر اسے پڑھا ہے تو ہر جگہ پڑھے اگر حذف کیا ہے تو ہر جگہ حذف کرے۔ کیونکہ اس کا حذف کرنا بھی جائز ہے۔

مد و لازم کلمی حرف مخفف و مشقل سب میں طول ہی جائز ہے۔

گو بعض قراء نے ان میں اختلاف کی کوشش کی ہے مگر جمہور قراء کی رائے پر ان میں طول ہی اولیٰ ہے۔ مد لین لازم میں طول اولیٰ ہے جب کہ قصر و توسط بھی جائز ہیں۔

مد عارض و قفی میں طول توسط قصر تینوں جائز ہیں۔ مگر طول اولیٰ ہے۔



مدلین عارض میں طول توسط قصر تینوں ہی جائز ہیں۔ مگر برعکس مد عارض وقفی کے اس میں قصر اولیٰ ہے۔

جب بھی تلاوت شروع کی جائے تو مشاق قراء پر یہ لازم ہے کہ وہ مد کی مقدار شروع سے متعین کریں۔ اور پھر تمام تلاوت میں اسکا التزام کریں۔ اور اس میں فرق نہ آنے دیں۔ یعنی مگر ابتداء میں مد متصل کے طول کی مقدار تین الف رکھی ہے۔ تو تمام تلاوت میں تین الف ہی سے پڑھے اور ایسے ہی مد منفصل کی طول کی مقدار تین الف ہے۔ تو اسے بھی باخوبی نہانے۔ اور منفصل میں توسط یا قصر کیا ہو تو تمام جگہ اسی طرز و طریقہ کو جاری رکھے نہ کہ کسی جگہ زیادہ کسی جگہ کم کرے۔ اس طرح سے اناڑی پن کا اظہار ہوگا۔ اور تلاوت کی خوبی نمایاں نہ ہوگی۔ بلکہ بحد اپن پیدا ہو جائے گا۔

اسی طرح جتنے بھی مد لازم ہیں۔ ان کے طول کو برابر لازم رکھے۔ اور ان کے طول مد متصل کے طول کے مساوی رکھے۔ تاکہ پڑھنے میں آسانی اور خوبصورتی رہے۔ مد عارض وقفی اور مدلین لازم میں طول کا بھی اہتمام کرے۔ اور مد عارض لین میں قصر کو خوب نمایاں کرے۔ اس طرح وہ باریکیاں بھی واضح ہو جائیں گی۔ جو غیر قاری نہیں جانتے۔ اور اپنی لاعلمی اور جہالت کا اعتراف کرنے کی بجائے۔ خواہ مخواہ وہ اعتراض کی بلیجھاڑ کرتے ہیں جس کا ایک نمونہ درج ذیل ہے۔

''فن تجوید نے قرآن کے الفاظ کی صحت میں بے حد مددی ہے۔ معلوم ہے کہ قرآن کو درست پڑھنا شرعاً ضروری ہے۔ اس لئے فن تجوید سے استغناء کی بھی کوئی صورت نہیں۔ فن تجوید کا اصل مقصد الفاظ کے خارج کی صحت اور صفات حروف اور ان کے تقاضوں کو پورا کرنا ہے۔ لیکن مشکل یہ ہے گانا اور مخارج میں بلاوجہ تکلیف تجوید کا جز بن گیا ہے۔ قاری کا تلفظ صحیح نہ ہو۔ لیکن اس کے لئے جھمی یعنی باندا زغنا اور موسیقی ہو تو اسے زیادہ پسند کیا جاتا ہے۔ آجکل جس قدر غلطی غیر موجود قاری کرتا ہے۔ اس قدر مجد قاری قرآن عزیز کو خراب کرتے ہیں۔ عام قاری الفاظ کے مخارج اظہار۔ اخصی۔ وقف اور ابتداء میں غلطی لکھتے ہیں۔ لیکن مجد قاری الفاظ کے زیر و بم اور اسے موسیقی کی تانوں میں لے جا کر قرآن کی بے ادبی کے مرتکب ہوتے ہیں۔ اس میں اعتدال کی ضرورت ہے۔ قرآن مجید صحیح طور پر پڑھا جائے۔ اس کے مخارج درست ہوں۔ لیکن اسے قوالی اور راگ کا انداز نہیں بنانا چاہیے۔

وكان بين ذلك قواما

حضرت حذیفہ رضی اللہ تعالیٰ عنہ سے مروی ہے۔

اقرأ القرآن بلا حرف العرب واصواتها وایاکم ولحون اهل الكتب بين وابل الفسق فانه سمی بعدی قوم یرجون القرآن ترجیع الغناء والربانیه والنوح لا یجاو حناجر ہم ومشتونیه قلوب ہم وقلوب من یجمعهم شانم اه طسن هب (جامع الصغیر مع فیض القدر ص 25 ج 2)

قرآن کو عرب کی آواز اور لہجے میں پڑھو۔ اہل کتاب اور فساق کے لہجے سے بچو۔ عنقریب ایسے لوگ آئیں گے جو اسے موسیقی کی تانوں میں پڑھیں گے۔ نوحہ اور رہبانیت کا لہجہ پسند کریں گے۔ قرآن ان کے حلق سے نہیں اترے گا۔ ایسے قراء اور ان کو پسند کرنے والوں کے دل فتنوں کی نظر ہو چکے ہیں۔ (مقدمہ ترجمہ القرآن از ترجمہ ثنائی مطبوعہ بمبئی صفحہ 44)

الحمد للہ۔ اللہ کا کرم ہے کہ اب علمائے اہل حدیث نے بھی اس فن کی تعریف میں یہ چند الفاظ لکھ لیے ہیں۔ مگر اس کی مثال ایسی ہے۔ جیسے کسی شخص کو کئے تو بڑا نیک متقی پرہیز گار ہے۔ مگر 'ڈاکو' ہے۔ اب ایک لفظ ڈاکو اس کی تمام خوبیوں پر چھا گیا۔ اور سننے والے سب بدظن ہو گئے۔

''اقتباس آجکل جس قدر غلطی غیر مجد قاری کرتا ہے۔ اسی قدر سے مجد قاری قرآن عزیز کو خراب کرتے ہیں۔

اول تو سمجھا جائے کہ جو قرآن عزیز کو پڑھنے میں خراب کرتے ہیں۔ وہ قاری مجد بھی ہیں یا نہیں۔ پورے وثوق سے کہہ سکتا ہوں۔

اور وہ حضرات جو فنی باریکیوں سے ناواقف ہیں۔ وہ اپنی کم علمی اور کم فہمی اور جہالت کی بناء پر ہر اس شخص کو قاری کہہ سکتے ہیں۔ جو قرآن کو گانے مگر مجد قاری کو کبھی گاتے نہیں سن سکتے ہیں۔ بلکہ قرآن مجید کو موسیقی کی تان میں باندا زغنا لے جانا اور لہجے میں فرق کرنا بہت ہی ضروری ہے۔



لہجہ کی تعریف ہے انسان کی طبعی آواز جو ہر وقت نکل سکتی ہے۔ اور مختلف انداز میں خصوصاً بعض لوگ جو نقالی کا مادہ رکھتے ہوں۔ جب کہ موسیقی کے راگ اور غنا کے اوقات اور انداز مقرر ہیں۔ اور یہ بھی باقاعدہ فنی حیثیت رکھتا ہے۔ اور اس سیکھنے سکھانے میں بھی بہت سے آزادی پسند لوگ عمر عزیز کو ضائع کرتے ہیں۔ اور قاری کوئی بھی ہو بشرط وہ صحیح فن سے واقف ہو تو کبھی موسیقی اور لے کی پرواہ نہ کرے گا۔ میں سمجھتا ہوں کہ ابھی تک صاحب تحریر نے کسی مجدد فنی قاری کا قرآن سنا ہی نہیں ہے۔ اگر وہ سنتے تو ضرور بالضرور معترف ہوتے اور اکثر اجلاس جو کہ لائل پور یا گوجرانوالہ وغیرہ میں ہوتے۔ ان میں نے بھی شرکت کی تو صرف انہیں قاریوں کو تلاوت کرتے سنا جو کہ تجوید کے ایک حرف سے بھی واقف نہیں۔ مگر گلے کی رگیں تہی ہوئی ہیں۔ اور سامعین کرام میں علماء بھی ہیں۔ کہ اس پر سر دھن رہے ہیں۔ خصوصاً لائل پور کی ایک مسجد کے امام صاحب دراصل وہ خوش آواز حافظ ہیں۔ مگر یار لوگوں نے قاری کا دم پھلا لگا کر خوب مشہور کر دیا ہے۔ اسی طرح ان جیسے غلط قرآن پڑھنے والے ہی مجدد قاری کہلانے لگے۔ حالانکہ خود نبی کریم ﷺ کی حدیث میں لہجہ سے قرآن پڑھنے کی تاکید ہے۔

زینوا القرآن باصواتکم (دارمی)

زینت وقرآن کو اپنی آوازوں سے۔

حسنوا القرآن باصواتکم فان الصوت الحسنی یزید القرآن حسناً (دارمی ج 474)

ترجمہ۔ قرآن مجید اپنی آوازوں سے حسین کرو۔ کیونکہ اچھی آواز قرآن کے حسن کو بڑھاتی ہے۔

ان احادیث میں روز نشی میں قرآن کے اصل ماہر قراء نے لکھا ہے۔ کہ تحسین صورت اور خوش آوازی ام زائد مستحسن ہے۔ اگر قواعد تجوید کے خلاف نہ ہو۔ ورنہ مکروہ اگر لحن خفی لازم آئے۔ اور لحن جلی لازم آئے۔ تو حرام و ممنوع ہے۔ پڑھنا اور سننا دونوں کا ایک ہی حکم ہے۔ فوائد مکیہ ص 5)

اب میں نہیں سمجھتا کہ بلا سوچے سمجھے اس قسم کے اکتباسات کیوں تحریر کیے جاتے ہیں۔ جب کہ اس عظیم فن سے ان کی اپنی ذات شریف بھی واقف نہیں۔ ع مگر ملا آں باشد کہ چپ نہ شود کی مثال کی صداقت کو واضح کرتا ہے۔

صاحب تحریر قبل ازاں حضرت قاری عبد المالکؒ کو جب حیات تھے۔ سنتے یا اب ان کے تلامذہ ارشد بہت سے حیات ہیں۔ ان کو بھی سن لیتے تو کم از کم اس قسم کی گل افشانی سے اجتناب فرماتے۔

حضرت قاری عبد المالکؒ صاحب اس دور کے سب سے بڑے امام قراءت تسلیم کیے گئے ہیں۔ اور تمام مغربی پاکستان اور متحدہ ہند میں آپ ہی کا فیض ہے یا آپ کے تلامذہ ہی کا فیض ہے۔ آپ کی مکمل زندگی کے حالات کسی اور شمارے میں دیے جائیں گے۔

اوجہ

قبل اس کے کہ مدود کی وجوہات کے متعلق لکھوں یہ بتانا ضروری سمجھتا ہوں۔ کہ قرآن مجید میں وقت کی تین حالتیں ہیں۔

1- وقت بالاسکان

2- وقت بالروم

3- وقت بالاشمام



1- وقف بالاسکان - جس حرف پر وقف کرنا مقصود ہو اس کی حرکات کو بالکل ساکن کر دیا جائے جو ہمارے ہاں وقف کرنے کا طریقہ ہے۔

2- وقف بالروم - یہ وقف صرف ان ہی کلمات پر ہی کیا جاسکتا ہے۔ جن کے آخری حروف موقوفہ پر ضمہ یا کسرہ ہو فتح میں یہ وقف نہیں ہوتا ہے۔ وہ اس طرح پر کہ کسرہ اور ضمہ دونوں کی چھوٹائی حرکت کو پڑھا جائے۔ جسے صرف قریب کے اشخاص ہی سن سکیں۔ قراء کے علاوہ دوسرے اشخاص یہ وقف نہیں کر سکتے ہیں۔

3- وقف بالاشام - یعنی کلمہ موقوف کے آخر کو ہونٹوں سے اشارہ کرنا یہ صرف ضمہ میں ہی ہوتا ہے۔ کسرہ اور فتح نہیں ہو سکتا ہے۔ چونکہ ضمہ آدھی واو ہے۔ اس لئے اسکی ادائیگی میں بھی ہونٹ گول ہو جاتے ہیں۔ جس طرح واو کی ادائیگی میں ہوتے ہیں۔ یہ بھی عوام کے لئے مشقت کے درجے میں ہے۔

اوجہ

جب حرف موقوف مفتوح ہو اور ما قبل حرف مدیا لین ہو مثلاً

تَعْلَمُونَ - خبریہ وقف کی تین حالتیں ہوں گی۔ طول مع الاسکان توسط مع الاسکان۔ قصر مع الاسکان او تینوں وجہ جائز ہیں۔ البتہ حروف مدہ پر طول مع الاسکان اور حروف لین پر قصر مع الاسکان اولیٰ ہے۔

اگر حرف موقوف مسکور ہے مثلاً الرَّجِيمِ تو عقلی و جہہ نقلتگی ہیں۔ طول مع الاسکان توسط مع الاسکان قصر مع الاسکان طول مع الاسکان توسط مع الروم قصر مع الروم توسط مع الروم مگر ان میں طول مع الاسکان توسط مع الاسکان قصر مع الاسکان اور قصر مع الروم جائز نہیں۔ باقی طول مع الروم اور توسط مع الروم ناجائز ہیں۔ کیونکہ مد کے اسباب میں حرف آخر کا ساکن ہونا شرط ہے مگر یہاں حرف آخر کی حرکت کا کچھ حصہ پڑھا جا رہا ہے۔ اس لئے طول اور توسط میں مد کا سوال ہی نہ ہوا۔ تو جائز بھی غلط۔ (جلد 12 ش 23-24)

بقیہ وجوہات مدوقفی کو باب الاوقاف وال سکنتہ میں بیان کروں گا۔ (ان شاء اللہ تعالیٰ)

ہاضمہ کا بیان

جب کسی اسم کو بار بار تحریر میں لانا مقصود ہو تو طوالت کے خوف سے اور بار بار نام کے لکھنے سے عبارت کی دلچسپی اور کشش ختم ہو جاتی ہے۔ اس اسم کی جگہ اسم ضمیر استعمال میں لاتے ہیں۔ جو عربی میں ہائے ضمیر یا ہائے کنا یہ کہلاتی ہے۔ اور یہ ہائے ضمیر صرف صیغہ واحد غائب مکر میں ہی استعمال کی جاتی ہے۔ ضمیر کی ہائیں مسکور اور کہیں مضموم کہیں صلہ سے اور کہیں بغیر صلہ سے پڑھا جاتا ہے۔ قاعدہ لوں ہے۔ جب ہاضمہ سے ما قبل می ساکنہ یا کسرہ ہو تو اس ہاکو مسکور پڑھتے ہیں۔ مثلاً علیہ۔ ربہ۔ نوتہ۔ وغیرہ مگر مندرجہ ذیل "ہا" ضمیر مستثنیٰ ہیں۔ علیہ اللہ سورۃ فتح پ 26 وَنَا أَنَسَانِيَةَ سُوْرَةِ كَعْفِ پ 15) ان میں باوجود یہ کہ ہاضمہ سے ما قبل ہی ساکن ہے مگر پھر بھی ہاضمہ پڑھی جا رہی ہے۔ جب ہاضمہ سے ما قبل "ہی ساکن اور کسرہ" کے علاوہ کوئی حرکت یا سکون ہو تو ہاضمہ مضموم پڑھی جائے گی۔ مثلاً **أَصَابَهُ غَطَاةٌ** وغیرہ مگر مندرجہ ذیل ایک کلمہ اس قاعدے سے جدا ہے۔

وَيَسْتَفْتِي

سورۃ نور پ 18 قاعدہ کی رو سے ہاضمہ مضموم نہ ہوئی۔ چونکہ ق دراصل مسکور ہے۔ اس کی اصلیت کی وجہ سے ہاکو مسکور پڑھا ہے۔ سورۃ اعراف پ 9 أَرْجُو سُوْرَةَ نَمْلِ پ 19 فَالْتَفُّهُ کو امام حفص نے ہاکو ساکن پڑھا ہے۔ جب ہاضمہ سے ما قبل اور ما بعد حرف متحرک ہو تو ہاضمہ اشباع سے پڑھی جائے گی۔ جہاں مسکور ہو اسے ہی کی مقدار کے برابر کھینچیں گے۔ یعنی کسرہ کو کھڑی زیر اور ضمہ کو الٹی پیش بنا کر پڑھیں گے۔ مثلاً **مِنْ شَيْخَتَيْهِ وَهَذَا**۔ **مِنْ عَدُوِّهِ**۔ **فَوَكَّرَهُ مُوسَى**۔ **وَوَهَبْنَا لَهُ إِسْحَاقَ**۔ مگر اس قاعدے سے مندرجہ ذیل کلمات مستثنیٰ ہیں۔ **وَإِنْ تَشْكُرُوا يَرْضَهُ لَكُمْ**۔ پ 23 زمر۔ **فَبِمَا نَأْتِيهِمْ** پ 19 سورۃ فرقان میں اشباع کیا ہے۔ جب کہ عدم صلہ ہے۔ **يَرْضَهُ لَكُمْ** کی اصل یرضاه ہے۔ یہاں الف کو حذف کر کے ض کو صرف مضموم پڑھا۔ اور اس الف کے سکون کو اصل قرار دے کر اس "ہ" کو بغیر صلہ کے پڑھا ہے۔



فیه مُنَانًا میں دوسرے قراء مثل امام عبداللہ ابن کثیرؒ کے امام حفصؒ نے بھی صلہ کیا ہے۔ جو جمعاً بین اللعینین ہے۔ علیہ اللہ۔ وَاَنْسَانِيَةً جو کہ ابتداء میں تحریر کر چکا ہوں۔ علیہ اللہ میں حاکی اصل کیا خیال رکھا گیا ہے۔ چونکہ ضمیر واحد مزکر غائب جو کہ هو اور تخفیف کے بعد یعنی واو کو حذف کے بعد رہ گیا۔ تو اسی کا لہذا ہے۔ اور دوسری وجہ یہ ہے کہ اس "ہ" کے بعد لفظ اللہ آرہا ہے۔ جس کا لام اسم الجلالۃ تفخیم کو چاہتا ہے۔ تو کوشش یہی ہونی چاہیے۔ جہاں بھی قاعدہ کی رو سے لام میں تفخیم کی صورت نکلے اسے ہی اختیار کرے۔ تاکہ لفظ اللہ کی جلالت قائم رہے۔ بسبب تفخیم باقی جنہوں نے لکھا ہے۔ علیہ کا اصل علیہ ہے یہ غلط ہے۔ کیونکہ علی کا اسم اس بات کی دلالت کر رہا ہے۔ کہ اصل میں علی میں آخری الف نہیں۔ بلکہ "ہی" ہے۔ اور اس می کوائف سے بدلا گیا ہے۔ اس لئے علی خود اصلی ہے نہ کہ علی۔

البتہ علیہ اللہ کی قراءت صرف امام حفص نے جائز رکھی ہے۔ ورنہ باقی سب قراء عظام نے اسے علیہ اللہ پڑھا ہے۔ بکسر الہا چونکہ عوام اپنی کم علمی کی وجہ سے صحیح بات کو جانتے نہیں ہیں۔ بس جس طرح ایک روچل پڑی اسی طرف بہہ نکلے۔

سورۃ اعراف پ 9 اُزجہ سورۃ نمل پ 19 فَالْتَقَىٰ میں جمع لعینین ہے۔ امام حفص نے معتدل کو اختیار کیا ہے۔ اور جب کہ ممسوز کے تارک ہیں۔ جب کہ امام عبداللہ بن کثیر اور ہشام بن عمار بن نصیر شامی نے ممسوز کی لغت اختیار کی ہے یعنی اُزجہ وغیرہ صینہ امر کا ہے۔ جس کی وجہ سے یائے ساکن مخذوف ہو گئی ہے۔ اور می کی جگہ پر "ہ" کر دیا۔ تو یہی صورت فَالْتَقَىٰ میں ہو گئی ہے۔ البتہ ابو عمرو بصری اُزجہ اور ابن زکوان اُزجہ وغیرہ نے پڑھا ہے۔

ہاضمیر پر وقت کا بیان

ہاضمیر پر وقت بالاسکان میں سب کا اتفاق ہے البتہ وقت بالروم و اشمام میں اکثر مختلف الرائے ہیں۔ بعض نے تو بہر حال میں وقت بالروم و اشمام کو جائز رکھا ہے۔ مگر بعض نے سرے سے ہی ناجائز قرار دے دیا ہے۔ اس طرح درمیانی راہ کو ہی اختیار کرنا ہے۔ زیادہ صحیح ہوگا۔ فرمان نبوی ﷺ

خیر الامور اوسطها

کے تحت درمیانی راہ کا اختیار کیا ہے۔ جب ہاضمیر سے ما قبل واو اور ہی یا مدہ اور اسی طرح کسرہ اور ضمہ نہ ہو۔ تو اس جگہ پر وقت بالروم اور وقت بالاشمام ہوگا۔ جیسے وَاجْتَبَاهُ بَدَهُ بَاتِي جگہوں میں روم اور اشمام جائز نہ ہوگا۔ تمام قرآن مجید میں تین قسم کے ہائیں۔

1- ہائے ضمیر

2- ہائے وقتی

3- ہائے مطلق

1- ہائے ضمیر کا بیان ہو چکا ہے۔

2- ہائے وقتی۔ وہ "ہا" ہے جو لکھنے میں تو تائے مدورہ یا مربوطہ کی شکل میں ہوتی ہے۔ اور وقت کی صورت میں بدل جاتی ہے۔ یہ بھی ایک اختلافی مسئلہ ہے۔ کہ یہ دراصل کیا ہے۔ "ت" ہے یا "ہا"۔ اس ہا کی تعداد قرآن مجید میں بہت کثرت سے مل سکتی ہے۔ رَحْمَةً (النمل) جَاذِبَةً (النمل) الصَّلَاةَ وَآتُوا الزَّكَاةَ وغیرہ۔

3- ہائے مطلق۔ ایسی ہا جو وقت و وصل دونوں صورتوں میں ساکن رہے۔ ایسی ہا کی کل تعداد تمام قرآن مجید میں 9 ہے۔

1- لَمْ يَتَسَنَّه (البقرۃ پ 3)



2- ہنم اقمہ (الانعام پ 7)

3- مالیہ

4- کتابیہ دو بار

5- کتابیہ

6- سلطانیہ

البتہ سات جگہ قرآن مجید میں ایسی نہیں کہ عربی سے ناواقف دھوکا کھا جاتے ہیں۔ اور ان ہا کو بھی ضمیر کی سمجھتے حالانکہ وہ نفس کلمہ کی ہا ہوتی ہیں۔

1- نائفہ (سورۃ صود پ 12 ع 8)

2- لئن لئن

(سورۃ شعراء پ 19 ع 6 ع 1) (سورۃ مریم ع 3 اور سورۃ علق پ 30)

3- لئن لئن (سورۃ شعراء پ 19 ع 6 ع 1) (سورۃ مریم ع 3 اور سورۃ علق پ 30)

4- فواکہ (سورۃ مومنوں پ 18 ع 1 سورۃ صفت ع 2 پ 23)

نائفہ اور فواکہ میں لام کلمہ کی ہا ہے۔ اور لئن میں عین کلمہ کی ہا میں اس ان پر صلہ نہ ہوگا۔ یہ تمام ہا وقت کی صورت میں ساکن پر جائے گی۔ اور ان پر وقت بالاسکان روم اشمام تینوں جائز نہیں۔

بعض لوگ ہا مطلق کو وقف کی حالت میں الف سے بولتے ہیں۔ یہ بالکل غلط ہے۔ کہیں اس کا ثبوت نہیں ہے۔ البتہ مالیک کی ہا میں ادغام بحالت وصل ہوگا۔ مگر سیکھ کرنا افضل اور اولی ہے۔

ادغام کا بیان

ادغام کے لغوی معنی ہیں ادخال الشی بالشی کسی بھی چیز کو کسی بھی چیز میں داخل کرنا۔ روایت امام حفصؒ کی رو سے کسی حرف ساکن کو اس کے مابعد حرف متحرک میں اس طرح داخل کرنا کہ دوسرے حرف پر ایک تشدید پیدا ہو جائے۔ البتہ دوسری بعض روایات یا قراءت مثل امام قاری ابو عمر و بصریؒ جو کہ اس فن تجوید و قراءت کے تیسرے بڑے امام ہیں۔ بطریق شاطبیہ وہ حرف متحرک متحرک ہیں۔ بہت سی جگہوں پر ادغام صغیر کہلاتی ہے۔ یہ دوسری قسم (الو عمر و بصری) والی۔ ادغام کبیر کہلاتی ہے۔ یہاں صرف روایت حفص کے متعلق ادغام کا ذکر کروں گا۔

ادغام کی تین قسمیں ہیں۔

1- ادغام مشلین

2- ادغام متجانسین

3- ادغام متقاربین

ادغام مثلین۔ جب پہلا حرف مدغم اور دوسرا حرف مدغم فیہ ایک ہی جیسے ہوں۔ تو ایک کو دوسرے میں ادغام کر دیتے ہیں۔ **اِنْ ضَرِبَ بَعْضَاكَ اَنْحُرًا ذُو سَبِّ وَغَمِيرَه**۔ پہلا مدغم ب ساکن اور ذال ساکن کے بعد بھی ب اور ذال ہی آ رہے ہیں۔ تو اسے ادغام صغیر مثلین کہیں گے۔

ادغام متجانسین۔ جب مدغم اور مدغم فیہ ہم مخرج ہوں اور صفات می مختلف ہوں تو اسے متجانسین کہتے ہیں۔ مثلاً ت۔ کا ط میں و تات میں وغیرہ۔

وَقَالَتْ طَائِفَةٌ... اُجِيبَتْ دَعْوَاهُمْ وَغَمِيرَه

ادغام متقاربین۔ جب مدغم اور مدغم فیہ میں نہ ادغام مثلین کی صورت بنتی ہو۔ اور نہ ہی متجانسین کی تو ادغام متقاربین ہوگا۔ بعض حضرات نے جو تعریف لکھی ہے۔ کہ جب قریب مخرج یا قریب صفات ہو تو قرب کا ادغام ہوتا ہے۔ تو یہ بات غلط ہے۔ کیونکہ جب لام تعریف کا بعض حروف میں ادغام کرتے ہیں۔ تو یہ شرط اور تعریف ٹوٹ جاتی ہے۔

مثال ادغام متقاربین **اَلْمُتَخَلِّفُ قِ كَا ك** میں ادغام۔ **اَلشَّمْسُ**

جو کہ حقیقت میں الشمس ہے۔ تول کا شین میں ادغام ہوا ہے۔

ادغام متقاربین اور متجانسین کی دو اقسام ہیں۔ 1۔ تمام۔ 2۔ ناقص

ادغام تمام۔ مدغم کو مدغم فیہ میں اس طرح داخل کرنا کہ تشدید پیدا ہونے کے بعد مدغم کی زراسی بھی آواز نہ آئے۔ صرف مدغم ہی پڑھا جائے۔ جیسے **اِذْ تَلَّوْا** یہاں ذال بالکل ظاہر داخل ہو گیا ہے۔ اور پڑھنے میں صرف ظا کی آواز آئے گی۔ ذال کی بول باقی نہ رہے گی۔

ادغام ناقص۔ مدغم کو مدغم فیہ میں اس طرح داخل کرنا کہ مدغم کی کچھ آواز اور بول باقی رہے جیسے **بَسَطَتْ** وغیرہ لیکن جب مدغم حرف مدہ ہو اور مدغم فیہ بھی اس کا مثل ہو تو ادغام نہ ہوگا جیسے **يُرْضُوهُ لِيَتَّوَلَّوْا**

اس میں ادغام نہ کرنے کی وجہ یہ ہے کہ حرف مدہ کی صفت لازمی مدیت نہ فوت ہو جائے اسی مسئلہ پر بھی تمام قراء کرام سب سے عشرہ کا اتفاق ہے۔ اسی طرح حروف حلقی میں غیر حروف حلقی یا لپٹنے جانس مقارب میں ادغام نہ ہوگا۔ ہاں البتہ مثل کا ادغام ہوگا۔ مثلاً **تَسْتَطِيعُ عَلَيْهِمْ صَبْرًا**۔۔۔ **لَوْ جِئْتُمْ وَغَمِيرَه**۔ مگر امام القراء ابو عمرو و بصری نے حرف حلقی کا مماثل اور جانس کا ادغام کیا ہے جیسے **فَاضِحٌ عَنفَمٌ**۔۔۔ **وَمَنْ يَتَّبِعْ غَمِيرَ الْاِسْلَامِ** لیکن باقی قراء نے اس سے اجتناب کیا ہے۔ کیونکہ ادغام کا مقصد ہی یہی ہے۔ کہ حروف کے پڑھنے میں خفت پیدا کی جائے اگر حرف حلقی کا غیر حلقی میں ادغام کریں تو اول حروف حلقی کا مخرج بہت دور ہے۔ دوسرے ان حروف میں خفت کرنے کی بجائے ثقالت بڑھ جاتی ہے۔ اہل عرب نے بھی ان حروف میں ادغام نہیں کیا ہے۔ ان کی عام بول چال میں اس سے پرہیز کیا جاتا ہے۔ بعض کلمات قرآن میں ادغام صغیر کے لئے خلعت ہے ان کا بیان۔

1- **يُنَسِّثُ ذُكُلًا**۔ (سورۃ اعراف پ 9 ع 22)

2- **اِرْكَبْ مَعَنَا** (سورۃ ہود پ 12 ع 4)

ان دونوں کلموں میں جنس اور قرب کا ادغام ہے چونکہ آجکل ہمارے ہاں کثرت سے ف الفاظ میں یہ طریقہ پڑھنے پڑھانے کا رائج ہے۔

1- میں بلا ادغام اور 2- کو بلا ادغام



چونکہ ان کلمات کو بالادغام او بلاادغام دونوں طرح متواتر عند القراء مشہور اور ثابت ہیں۔ کثرت رائے نے انہیں متروک بنا دیا ہے۔ اس لئے لازم ہے۔ طلبہ کو دونوں طریقوں سے روشناس کرایا جائے۔

اَحَطُّ۔۔۔ فَرَطٌ اور اَلَمْ تَخْلُقْتُمْ میں ادغام تام کو اولیٰ لکھا ہے۔ اس کی کیا وجہ ہے کہ ت کا ط میں ادغام ناقص ہے۔ اور ق کا کاف میں ادغام تام اولیٰ ہے۔

ق اور ک کا مخرج اقصیٰ لسان ہے جسے حرکت دینی بہت عسر ہے جب کہ ط اور ت کے مخرج میں نوک زبان کو دخل ہے جسے حرکت دینی بہت آسان ہے۔ اس لئے یہاں "ط" کے بعد "ت" کا نکالنا بہت آسان ہے۔ جب کہ "ق" کے بعد "ک" کا نکالنا بہت مشکل ہے۔ اگر زبردستی ادغام ناقص کو بھی کوشش کی جائے۔ تو "ق" اپنی قوت سے "ک" کو ختم کر دے گا۔

(قاری عبدالرشید۔ قاری عبید الرحمن فاروقی بی اے)

(الارشاد جدید کرہی۔ جلد نمبر 12 ش 23-24)

هُدًى مَا عِنْدِي وَاللَّهُ أَعْلَمُ بِالصَّوَابِ

فتاویٰ علمائے حدیث

جلد 12 ص 31-63

محدث فتویٰ